

NSD NEWS UNIT AKASHVANI, GUWAHATI

0000000000

Date : 13-10-2024

Time : 13-40 Hrs.

Assamese Midday Bulletin

HEADLINES

- ১। ৰাষ্ট্ৰপতি শ্ৰীমতী দ্ৰৌপদী মুৰ্মু আজি পুৱা আলজেৰিয়া, ম'ৰিটেনিয়া আৰু ম'লাৰিৰ ত্ৰিদেশীয় ভ্ৰমণসূচীৰে স্বদেশৰ পৰা ৰাওনা হয়।
- ২। প্ৰধানমন্ত্ৰী নৰেন্দ্ৰ মোদীয়ে প্ৰধানমন্ত্ৰী গতিশক্তি ৰাষ্ট্ৰীয় পৰিকল্পনাৰ ৩ বছৰ সম্পূৰ্ণ হোৱাৰ প্ৰশংসা কৰিছে।
- ৩। অসমৰ ভালেমান ঠাইত আজি পুৱা প্ৰায় ৭ বাজি ৪৭ মিনিটত ভূইকপৰ মৃদু জোকাৰণি অনুভূত হয়।
- ৪। ভাৰতৰ ঐহিকা মুখাৰ্জী আৰু সুতীৰ্থা মুখাৰ্জীয়ে কাজাখস্তানৰ আষ্টানাত চলি থকা এছিয়ান টেবুল টেনিছ চেম্পিয়নশ্বিপৰ মহিলাৰ ডাবলছত দেশৰ হকে প্ৰথমবাৰৰ বাবে পদক অৰ্জন কৰি ইতিহাস ৰচনা কৰিছে। *আৰু*
- ৫। ভাৰত আজি শ্বাৰজাহত হ'বলগীয়া মহিলাৰ টি-টুৱেণ্টি বিশ্বকাপ ক্ৰিকেট প্ৰতিযোগিতাৰ গ্ৰুপ-এৰ এখন খেলত অষ্ট্ৰেলিয়াৰ বিৰুদ্ধে অৱতীৰ্ণ হ'ব।

০০০

ৰাষ্ট্ৰপতি শ্ৰীমতী দ্ৰৌপদী মুৰ্মু আজি পুৱা আলজেৰিয়া, ম'ৰিটেনিয়া আৰু ম'লাৰিৰ ত্ৰিদেশীয় ভ্ৰমণসূচীৰে স্বদেশৰ পৰা ৰাওনা হয়। ভাৰতৰ অধ্যক্ষতাৰ সময়ত আফ্ৰিকীয় সংঘক জি-টুৱেণ্টি ৰাষ্ট্ৰগোষ্ঠীত স্থায়ী সদস্য হিচাপে অন্তৰ্ভুক্ত কৰাৰ এবছৰ পাছত ৰাষ্ট্ৰপতি শ্ৰীমতী মুৰ্মুৱে দেশ তিনিখন ভ্ৰমণ কৰিব। ভ্ৰমণ কালত ৰাষ্ট্ৰপতিগৰাকীয়ে কেইবাখন দ্বিপাক্ষিক বৈঠকত মিলিত হ'ব আৰু প্ৰৱাসী ভাৰতীয়সকলৰ সৈতে মত বিনিময় কৰিব। ৰাষ্ট্ৰপতিৰ এই ত্ৰিদেশীয় ভ্ৰমণ সন্দৰ্ভত আমাৰ সংবাদদাতাই এইদৰে জনাইছে।

বাইট

০০০

প্ৰধানমন্ত্ৰী নৰেন্দ্ৰ মোদীয়ে প্ৰধানমন্ত্ৰী গতিশক্তি ৰাষ্ট্ৰীয় পৰিকল্পনাৰ ৩ বছৰ সম্পূৰ্ণ হোৱাৰ প্ৰশংসা কৰিছে। শ্ৰীমোদীয়ে কৈছে যে, এই উদ্যমে দেশৰ আন্তঃগাথনিখণ্ডক নতুন ৰূপ দিয়াত গুৰুত্বপূৰ্ণ ভূমিকা পালন কৰিছে। শ্ৰীমোদীয়ে সামাজিক মাধ্যমযোগে কৈছে যে, গতিশক্তিয়ে বহুমুখী যোগাযোগ ব্যৱস্থা সূদৃঢ় কৰি তুলিছে আৰু বিভিন্ন ক্ষেত্ৰত দ্ৰুত তথা ফলপ্ৰসূ উন্নয়ন সুনিশ্চিত কৰিছে। বিভিন্ন পক্ষৰ বাধাহীন একত্ৰিকৰণৰ ফলত পৰিবহন ব্যৱস্থা সূদৃঢ় হৈ উঠিছে আৰু ইয়াৰ ফলত বিভিন্ন ক্ষেত্ৰত হোৱা বিলম্ব হ্রাস পাইছে তথা জনসাধাৰণৰ বাবে বিভিন্ন সুযোগো সৃষ্টি হৈছে বুলি প্ৰধানমন্ত্ৰী নৰেন্দ্ৰ মোদীয়ে উল্লেখ কৰিছে।

শ্রীমোদীয়ে কৈছে যে, গতিশক্তি উদ্যমে উন্নত ভাৰতবৰ্ষৰ সপোনক গতি প্ৰদান কৰিছে আৰু ইয়াৰ ফলত প্ৰগতি, উদ্যমশীলতা আৰু উদ্ভাৱনৰ প্ৰসাৰ ঘটিছে।

০০০

প্ৰধানমন্ত্ৰী ইণ্টাৰ্নশ্বিপ আঁচনিৰ বাবে pminternship.mca.gov.in প'ৰ্টেল যোগে পঞ্জীয়নৰ প্ৰক্ৰিয়া আৰম্ভ হৈছে। ২৫ অক্টোবৰত এই প্ৰক্ৰিয়াৰ সামৰণি পৰিব। ১৯৩টা কোম্পানীয়ে বৰ্তমানলৈকে প'ৰ্টেলটোৰ জৰিয়তে প্ৰায় ৯১ হাজাৰ ইণ্টাৰ্নশ্বিপৰ সুযোগ আগবঢ়াইছে। চৰকাৰে ২০২৪-২৫ বিত্তীয় বৰ্ষত ১ লাখ ২৫ হাজাৰ ইণ্টাৰ্নশ্বিপৰ সুযোগ প্ৰদান কৰাৰ লক্ষ্য নিৰ্ধাৰণ কৰিছে। এই পৰীক্ষামূলক প্ৰকল্পৰ বাবে মুঠ ৮০০ কোটি টকা ব্যয় কৰা হ'ব। চৰকাৰে এই আঁচনিৰ অধীনত ৫ বছৰৰ বাবে ২১ৰ পৰা ২৪ বছৰ বয়সৰ ১ কোটি প্ৰাৰ্থীক এবছৰৰ ইণ্টাৰ্নশ্বিপ প্ৰদানৰ লক্ষ্য ধাৰ্য কৰিছে। এই আঁচনিৰ অধীনৰ প্ৰাৰ্থীসকলে এবছৰৰ বাবে মাহে ৫ হাজাৰ টকা বিত্তীয় সাহায্য আৰু ছহেজাৰ টকাৰ এককালীন অনুদান লাভ কৰিব। সুত্ৰৰ পৰা জানিব পৰা মতে, দেশৰ ৩৬ খন ৰাজ্য আৰু কেন্দ্ৰীয় শাসিত অঞ্চলৰ ৭৩৭ খন জিলাত তেল, গেছ আৰু শক্তি, ভ্ৰমণ আৰু আতিথ্য, যান-বাহন আৰু বেংকিং তথা বিত্তীয় সেৱাসহ ২৪টা খণ্ডত ইণ্টাৰ্নশ্বিপৰ এই সুযোগ উপলভ্য হ'ব। এই পৰীক্ষামূলক প্ৰকল্পৰ বাবে বিগত ৩ বছৰত কোম্পানীৰ সামাজিক দায়িত্বৰ অধীনত ব্যয় কৰা গড় ধনৰ ভিত্তিত শীৰ্ষ কোম্পানীসমূহ বাছনি কৰা হৈছে। এই আঁচনিত কোম্পানীসমূহৰ অংশগ্ৰহণ স্বেচ্ছামূলক। ইয়াৰ উপৰি আঁচনিৰ প্ৰতি আগ্ৰহী অন্য কোম্পানী, বেংক অথবা বিত্তীয় প্ৰতিষ্ঠানে কোম্পানী পৰিক্ৰমা মন্ত্ৰ্যালয়ৰ অনুমোদন সাপেক্ষে আঁচনিখনত অংশগ্ৰহণ কৰিব পাৰিব।

০০০

মধ্য অসম, আৰু চুবুৰীয়া দেশ ভূটানৰ ভালেমান ঠাইত আজি পুৱা প্ৰায় ৭ বাজি ৪৭ মিনিটত ভূইকপৰ মৃদু জোকাৰণি অনুভূত হয়। বিখতাৰ স্কেলত এই ভূমিকম্পৰ প্ৰাবল্য আছিল ৪ দশমিক ৬। ৰাষ্ট্ৰীয় ভূকম্প বিজ্ঞান কেন্দ্ৰৰ তথ্য অনুসৰি এই ভূমিকম্পৰ অভিকেন্দ্ৰ ওদালগুৰিত ভূপৃষ্ঠৰ পৰা ১৫ কিলোমিটাৰ গভীৰতাত আছিল। ঢেকিয়াজুলি, বৰপেটা, গোৱালপাৰা, উত্তৰ লখিমপুৰ, যোৰহাট, তেজপুৰ, গোলাঘাট, গুৱাহাটী, নগাওঁ আদি ঠাইত এই ভূমিকম্পৰ জোকাৰণি অনুভূত হয়। ভূমিকম্পৰ ফলত এতিয়ালৈকে ধন জন হানি হোৱাৰ কোনো বাতৰি পোৱা হোৱা নাই।

জম্মু কাশ্মীৰৰ দোদা জিলাতো আজি নিচেই পুৱা বিখতাৰ স্কেলত ৪ দশমিক ৩ প্ৰাবল্যৰ ভূমিকম্পৰ জোকাৰণি অনুভূত হয়। এই ভূমিকম্পৰ অভিকেন্দ্ৰ গুন্দোহত বুলি জানিব পৰা গৈছে। উল্লেখযোগ্য যে যোৱা কিছুদিন ধৰি চেনাব উপত্যকাত সঘনাই ভূমিকম্প হৈ আছে।

০০০

লোকসভাৰ অধ্যক্ষ ওম বিৰলাই আজিৰে পৰা ১৭ অক্টোবৰলৈ জেনেভাত হ'বলগীয়া আন্তঃসংসদীয় সংঘ আই-পি-ইউৰ ১৪৯ সংখ্যক বৈঠকত অংশগ্ৰহণ কৰিবলগীয়া সংসদীয় প্ৰতিনিধি দলৰ নেতৃত্ব বহন কৰিব। শ্ৰীবিৰলাই বৈঠকত শান্তিপূৰ্ণ আৰু বহনক্ষম ভৱিষ্যতৰ বাবে বিজ্ঞান, প্ৰযুক্তি আৰু উদ্ভাৱণৰ ব্যৱহাৰ সন্দৰ্ভত ভাষণ দিব। তেওঁ লগতে আন্তঃসংসদীয় সংঘৰ পৰিচালনা পৰিষদৰ বৈঠকত ভাগ ল'ব আৰু কাইলৈ জেনেভাত প্ৰৱাসী ভাৰতীয়সকলক সাক্ষাৎ কৰিব। ইয়াৰ উপৰি তেওঁ বৈঠকত ভাগ লোৱাৰ সুযোগতে অন্য দেশত সংসদৰ অধ্যক্ষ সকলকো দেখা কৰিব।

বৈঠকত অংশগ্ৰহণ কৰিবলগীয়া সংসদীয় প্ৰতিনিধি দলটোত ৰাজ্যসভাৰ উপ সভাপতি হৰিবংশ সিং, উভয় সদনৰ সচিব প্ৰধান আৰু সংসদৰ অন্য কেইবাগৰাকী সাংসদ আছে।

আন্তঃসংসদীয় সংঘৰ ১৮০ খন সদস্য সংসদ আৰু ১৫ খন সহযোগী সদস্য আছে। সদস্য সংসদসমূহৰ ভিতৰত ভাৰত, চীন আৰু ইণ্ডোনেছিয়াৰ দৰে বৃহৎ দেশৰ লগতে কাবো ৱেৰ্ডে, ছেণ্ট মেৰিনো আৰু পলাউৰ দৰে ক্ষুদ্ৰ ৰাষ্ট্ৰৰ সংসদো আছে।

০০০

যষ্ঠীত প্ৰতিষ্ঠা কৰা দেৱীৰ দশমী আৰু অপৰাজিতা পূজা সম্পন্ন কৰাৰ পাছত নৱপত্ৰিকা বিসৰ্জনৰ প্ৰক্ৰিয়া আজিও অব্যাহত আছে। জিলা প্ৰশাসনসমূহে বিসৰ্জনৰ সময়ত মানি চলাৰ বাবে নীতি নিৰ্দেশনা জাৰি কৰিছে। ভালেসংখ্যক ভক্তই অহাবেলি পুনৰ আদৰ্শ জনোৱাৰ আশাৰে দেৱী দুৰ্গাক বিদায় জনোৱাৰ বাবে পূজা মণ্ডপসমূহত ভীৰ কৰা পৰিলক্ষিত হৈছে। গুৱাহাটীত প্ৰতিমা বিসৰ্জনৰ প্ৰক্ৰিয়া অব্যাহত আছে। মহানগৰখনত আজি ২৬৩ খন পূজা মণ্ডপৰ প্ৰতিমা বিসৰ্জন দিয়া হ'ব বুলি প্ৰশাসনৰ সূত্ৰই প্ৰকাশ কৰিছে।

০০০

ভাৰতৰ ঐহিকা মুখাৰ্জী আৰু সুতীৰ্থা মুখাৰ্জীয়ে কাজাখস্তানৰ আষ্টানাত চলি থকা এছিয়ান টেবুল টেনিছ চেম্পিয়নশ্বিপৰ মহিলাৰ ডাবলছত দেশৰ হকে প্ৰথমবাৰৰ বাবে পদক অৰ্জন কৰি ইতিহাস ৰচনা কৰিছে। ভাৰতৰ শীৰ্ষ বাচনিৰ ঐহিকা আৰু সুতীৰ্থাৰ যুটীটোৱে আজি চেমিফাইনেলত জাপানৰ মিৰা হাৰিমোটো আৰু মিয়ু কিহাৰাৰ হাতত ০-৩ ফলাফলত পৰাজিত হৈ ব্ৰঞ্জৰ পদকতে সন্তুষ্ট থাকিবলগীয়া হয়।

০০০

ভাৰত আজি শ্বাৰজাহত হ'বলগীয়া মহিলাৰ টি-টুৱেণ্টি বিশ্বকাপ ক্ৰিকেট প্ৰতিযোগিতাৰ গ্ৰুপ-এৰ এখন খেলত অষ্ট্ৰেলিয়াৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি সন্ধিয়া চাৰে সাত বজাত আৰম্ভ হ'ব। আনহাতে, বিয়লি চাৰে ৩ বজাত একেটা স্থানত হ'বলগীয়া প্ৰতিযোগিতাৰ গ্ৰুপ-বিৰ এখন খেলত ইংলেণ্ড-স্কটলেণ্ডৰ সন্মুখীন হ'ব।

নিউজিলেণ্ডৰ হাতত পৰাজিত ভাৰতৰ বাবে আজিৰ খেলখন অতিকৈ গুৰুত্বপূৰ্ণ হ'ব। ভাৰত আৰু নিউজিলেণ্ড গ্ৰুপ এৰ পইণ্ট তালিকাৰ দ্বিতীয় স্থানৰ দৌৰত আছে। দুয়োটা দলে ৪ পইণ্টতকৈ লাভ কৰিছে যদিও নিউজিলেণ্ড গড় ৰাণৰ হাৰৰ ভিত্তিত ভাৰততকৈ পিছত আছে। গ্ৰুপ বিত দক্ষিণ আফ্ৰিকা ৬ পইণ্টেৰে তালিকাৰ শীৰ্ষত আৰু ৱেষ্টইণ্ডিজ ৪ পইণ্টেৰে দ্বিতীয় স্থানত আছে।

০০০

সমাপ্ত